



**ព្រះរាជាណាចក្រកម្ពុជា**

**រាជរដ្ឋាភិបាលកម្ពុជា**

**ជាតិ សាសនា ព្រះមហាក្សត្រ**

លេខ: ១៧៥ អនក្រ.បក

**អនុក្រឹត្យ**

**ស្តីពី**

**លក្ខន្តិកៈមន្ត្រីស្រាវជ្រាវនៃរាជបណ្ឌិតសភាកម្ពុជា**

**រាជរដ្ឋាភិបាល**

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៧០៤/១២៤ ចុះថ្ងៃទី១៥ ខែកក្កដា ឆ្នាំ២០០៤ ស្តីពីការតែងតាំងរាជរដ្ឋាភិបាលកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/០៩ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតទីស្តីការគណៈរដ្ឋមន្ត្រី
- បានឃើញព្រះរាជក្រមលេខ ០៦/នស/៩៤ ចុះថ្ងៃទី៣០ ខែតុលា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីសហលក្ខន្តិកៈមន្ត្រីរាជការស៊ីវិល នៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ ជស/រកត/០៣០០/១១៦ ចុះថ្ងៃទី០៣ ខែមីនា ឆ្នាំ២០០១ ស្តីពីលក្ខន្តិកៈដោយឡែកនៃក្របខណ្ឌមន្ត្រីគ្រប់គ្រងរដ្ឋបាល
- បានឃើញព្រះរាជក្រឹត្យលេខ នស/រកត/១២៩៩/២២០ ចុះថ្ងៃទី២៧ ខែធ្នូ ឆ្នាំ១៩៩៩ ស្តីពីការបង្កើតរាជបណ្ឌិតសភាកម្ពុជា
- បានឃើញព្រះរាជក្រឹត្យលេខ នស/រកត/០៣០៥/១១១ ចុះថ្ងៃទី០៤ ខែមីនា ឆ្នាំ២០០៥ ស្តីពីការកែសម្រួលមាត្រា ៤ មាត្រា១០ មាត្រា១១ មាត្រា១២ មាត្រា១៤ មាត្រា១៧ និងមាត្រា២០ នៃព្រះរាជក្រឹត្យ លេខ នស/រកត/១២៩៩/២២០ ចុះថ្ងៃទី២៧ ខែធ្នូ ឆ្នាំ១៩៩៩ ស្តីពី ការបង្កើតរាជបណ្ឌិតសភាកម្ពុជា

- បានឃើញព្រះរាជក្រឹត្យលេខ នស/រកត/០៧០៧/៣១០ ចុះថ្ងៃទី ២៧ ខែ កក្កដា ឆ្នាំ២០០៧ ស្តីពីប្រាក់បំណាច់ ស្រាវជ្រាវរបស់សមាជិកបណ្ឌិតសភា និងមន្ត្រីស្រាវជ្រាវនៃរាជបណ្ឌិតសភាកម្ពុជា
- បានឃើញអនុក្រឹត្យលេខ ៤៤ អនក្រ.បក ចុះថ្ងៃទី១៧ ខែកក្កដា ឆ្នាំ២០០០ ស្តីពី ការរៀបចំ និងការប្រព្រឹត្តទៅ របស់រាជបណ្ឌិតសភាកម្ពុជា
- យោងតាមការងារចាំបាច់របស់រាជរដ្ឋាភិបាល

**សម្រេច**

**ជំពូកទី ១**

**បទប្បញ្ញត្តិទូទៅ**

**មាត្រា ១ .-**

អនុក្រឹត្យនេះមានគោលដៅកំណត់អំពីលក្ខណៈសម្បត្តិ មុខងារ ភារកិច្ច និងសិទ្ធិ របស់មន្ត្រីស្រាវជ្រាវ នៃរាជបណ្ឌិតសភាកម្ពុជា ។

**មាត្រា ២ .-**

អនុក្រឹត្យនេះអនុវត្តចំពោះមន្ត្រីស្រាវជ្រាវជាមន្ត្រីមុខងារសាធារណៈ ក្របខណ្ឌប្រភេទ ក ដែលមានសញ្ញាបត្រចាប់ពីបរិញ្ញាបត្រជាន់ខ្ពស់ឡើងទៅ ហើយកំពុងបំពេញមុខងារស្រាវជ្រាវនៅរាជបណ្ឌិតសភាកម្ពុជា នៃទីស្តីការគណៈរដ្ឋមន្ត្រី ។

**ជំពូកទី ២**

**លក្ខខណ្ឌ និងលក្ខណៈសម្បត្តិនៃមន្ត្រីស្រាវជ្រាវ**

**មាត្រា ៣ .-**

មន្ត្រីស្រាវជ្រាវជាមន្ត្រីដែលមានឧបនិស្ស័យជាអ្នកសិក្សាស្រាវជ្រាវ ទៅតាមមុខជំនាញរបស់ខ្លួន នៅគ្រប់ផ្នែកនៃរាជបណ្ឌិតសភាកម្ពុជា ។

**មាត្រា ៤ .-**

លក្ខណៈសម្បត្តិចូលជាមន្ត្រីស្រាវជ្រាវ នៃរាជបណ្ឌិតសភាកម្ពុជាមានដូចខាងក្រោម ៖

- ១- មានសញ្ញាបត្រចាប់ពីបរិញ្ញាបត្រជាន់ខ្ពស់ឡើងទៅ
- ២- កំពុងបំពេញការងារស្រាវជ្រាវតាមផែនការ
- ៣- មានលទ្ធផលស្រាវជ្រាវតាមផែនការ
- ៤- មានប្រវត្តិការងារល្អ
- ៥- មានសីលធម៌រស់នៅល្អ

លក្ខណៈសម្បត្តិផ្សេងៗទៀតនឹងត្រូវកំណត់ដោយបទបញ្ជាផ្ទៃក្នុងរបស់មន្ត្រីស្រាវជ្រាវ ។

**មាត្រា ៥ .-**

លក្ខណៈសម្បត្តិជាមន្ត្រីស្រាវជ្រាវម្នាក់ៗ ត្រូវបានវាយតម្លៃដោយគណៈគ្រប់គ្រងវិទ្យាស្ថាន និងដោយក្រុមសមាជិកពេញសិទ្ធិនៃរាជបណ្ឌិតសភាកម្ពុជា ហើយត្រូវទទួលស្គាល់ដោយប្រកាសរបស់រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី តាមសំណើរបស់គណៈកម្មាធិការប្រតិបត្តិនៃរាជបណ្ឌិតសភាកម្ពុជា ។

**មាត្រា ៦ .-**

ក្រោយពេលចូលជាមន្ត្រីស្រាវជ្រាវហើយ មន្ត្រីស្រាវជ្រាវម្នាក់ៗត្រូវបំពេញលក្ខខណ្ឌ ដើម្បីរក្សាស្ថានភាពរបស់ខ្លួនដូចខាងក្រោម ៖

- ១- អនុវត្តការស្រាវជ្រាវរបស់ខ្លួន តាមផែនការដែលបានកំណត់
- ២- មានលទ្ធផលស្រាវជ្រាវ តាមផែនការដែលបានកំណត់
- ៣- ចូលរួមប្រជុំទៀងទាត់ក្នុងការងារស្រាវជ្រាវ តាមផ្នែកជំនាញរបស់ខ្លួន
- ៤- មានសីលធម៌វិជ្ជាជីវៈជាអ្នកស្រាវជ្រាវ ។

**មាត្រា ៧ .-**

លក្ខណៈសម្បត្តិជាមន្ត្រីស្រាវជ្រាវអាចត្រូវបញ្ចប់វិញបាន ទៅតាមករណីជាក់ស្តែង ផ្អែកលើការវាយតម្លៃរបស់គណៈគ្រប់គ្រងវិទ្យាស្ថាន និងរបស់ក្រុមសមាជិកពេញសិទ្ធិ នៃរាជបណ្ឌិតសភាកម្ពុជា ។

បែបបទនៃការវាយតម្លៃ និងការបញ្ចប់លក្ខណៈសម្បត្តិជាមន្ត្រីស្រាវជ្រាវ និងការវាយតម្លៃស្នងដៃស្រាវជ្រាវ មានកំណត់នៅក្នុងបទបញ្ជាផ្ទៃក្នុងរបស់មន្ត្រីស្រាវជ្រាវ ។

**មាត្រា ៨ .-**

ក្រុមសមាជិកពេញសិទ្ធិនៃរាជបណ្ឌិតសភាកម្ពុជា ធ្វើការវាយតម្លៃលក្ខណៈសម្បត្តិមន្ត្រីស្រាវជ្រាវ ក្នុងផែនការដែលបានកំណត់រៀងរាល់ ៦ខែម្តង ។

**មាត្រា ៩ .-**

មន្ត្រីដែលត្រូវបានបញ្ចប់លក្ខណៈសម្បត្តិជាមន្ត្រីស្រាវជ្រាវ ត្រូវអស់សិទ្ធិក្នុងការទទួលប្រាក់បំណាច់ស្រាវជ្រាវចាប់ពីកាលបរិច្ឆេទចេញប្រកាសរបស់រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី តាមសំណើរបស់គណៈកម្មាធិការប្រតិបត្តិនៃរាជបណ្ឌិតសភាកម្ពុជា ។

រយៈពេលចេញប្រកាសរបស់រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី ត្រូវកំណត់យ៉ាងយូរ ១ខែ បន្ទាប់ពីរបាយការណ៍វាយតម្លៃរបស់ក្រុមសមាជិកពេញសិទ្ធិនៃរាជបណ្ឌិតសភាកម្ពុជា ។

ជំពូកទី ៣

មុខងារ និងភារកិច្ចរបស់មន្ត្រីស្រាវជ្រាវ

មាត្រា ១០ .-

មន្ត្រីស្រាវជ្រាវមានមុខងារចូលរួមចំណែកអភិវឌ្ឍប្រទេសជាតិ ក្នុងវិស័យស្រាវជ្រាវវប្បធម៌ និងវិទ្យាសាស្ត្រ តាមរយៈកម្លាំងបញ្ញាញាណរបស់ខ្លួន ដើម្បីក្លាយទៅជាធនធានមនុស្សដែលមានសមត្ថភាពក្នុងមុខជំនាញ នៅពេល បច្ចុប្បន្ន និងទៅអនាគត ។

មាត្រា ១១ .-

ភារកិច្ចរបស់មន្ត្រីស្រាវជ្រាវ ៖

- ១- អនុវត្តការសិក្សាស្រាវជ្រាវ ដើម្បីបង្កើតស្នាដៃរួម និងផ្ទាល់ខ្លួន
  - ២- អនុវត្តផែនការការងារ ដោយស្មារតីទទួលខុសត្រូវខ្ពស់ និងមានគំនិតផ្តួចផ្តើមក្នុងវិស័យស្រាវជ្រាវ
  - ៣- ចូលរួមប្រជុំតាមផ្នែកជំនាញ ចូលរួមក្នុងសិក្ខាសាលា សន្និសីទ គម្រោងស្រាវជ្រាវជាតិ និងអន្តរជាតិ
  - ៤- ចូលរួមក្នុងសកម្មភាពបង្រៀន និងការផ្លាស់ប្តូរបទពិសោធន៍
  - ៥- ចូលរួមក្នុងការរៀបចំគម្រោងផែនការស្រាវជ្រាវ
  - ៦- ចូលរួមក្នុងការពិភាក្សា វាយតម្លៃលទ្ធផលនៃការស្រាវជ្រាវ
  - ៧- សហការ បើកទូលាយក្នុងកិច្ចការស្រាវជ្រាវ
  - ៨- ទទួលខុសត្រូវចំពោះលទ្ធផលស្រាវជ្រាវ ដែលកំពុងធ្វើការស្រាវជ្រាវ និងដែលពុំទាន់ធ្វើការផ្សព្វផ្សាយ ។
- ស្នាដៃស្រាវជ្រាវ ការចូលរួមប្រជុំក្នុងការងារស្រាវជ្រាវវប្បធម៌ និងវិទ្យាសាស្ត្រផ្សេងៗ ជាលក្ខខណ្ឌចាំបាច់

សម្រាប់មន្ត្រីស្រាវជ្រាវម្នាក់ៗ ។

មាត្រា ១២ .-

ផ្នែកជំនាញនីមួយៗនៃរាជបណ្ឌិតសភាកម្ពុជា មានភារកិច្ចទទួលខុសត្រូវអំពីការបង្កើតស្នាដៃ ការវាយតម្លៃ ស្នាដៃ ការចូលរួមប្រជុំ ក្នុងការងារស្រាវជ្រាវវប្បធម៌ និងវិទ្យាសាស្ត្រ របស់មន្ត្រីស្រាវជ្រាវម្នាក់ៗ ដើម្បីធានានូវ លក្ខណៈសម្បត្តិជាមន្ត្រីស្រាវជ្រាវ និងសិទ្ធិផ្សេងៗរបស់មន្ត្រីស្រាវជ្រាវ ។

ជំពូកទី ៤

សិទ្ធិរបស់មន្ត្រីស្រាវជ្រាវ

មាត្រា ១៣ .-

មន្ត្រីស្រាវជ្រាវដែលទទួលស្គាល់ដោយប្រកាសរបស់រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី ត្រូវបានទទួល នូវប្រាក់បំណាច់ស្រាវជ្រាវ ដូចមានកំណត់នៅក្នុងព្រះរាជក្រឹត្យលេខ នស/រកត/០៧០៧/៣១០ ចុះថ្ងៃទី២៧ ខែកក្កដា ឆ្នាំ២០០៧ ស្តីពីប្រាក់បំណាច់ស្រាវជ្រាវរបស់មាជិកបណ្ឌិតសភា និងមន្ត្រីស្រាវជ្រាវ នៃរាជបណ្ឌិតសភាកម្ពុជា ។

**មាត្រា ១៤ .-**

លទ្ធផលនៃការស្រាវជ្រាវត្រូវយកធ្វើជាមូលដ្ឋានសម្រាប់ការតម្លើងថ្នាក់ ឬឋានន្តរស័ក្តិ ក្នុងការផ្តល់គ្រឿង ឥស្សរិយយស និងការតម្លើងកម្រិតប្រាក់បំណាច់ស្រាវជ្រាវរបស់មន្ត្រីស្រាវជ្រាវ តាមនីតិវិធីជាធរមានក្នុងមុខងារ សាធារណៈ ។

លទ្ធផលនៃការស្រាវជ្រាវរបស់មន្ត្រីស្រាវជ្រាវដែលស្ថិតក្នុងផែនការរបស់រាជបណ្ឌិតសភាកម្ពុជា ជាកម្មសិទ្ធិ របស់រដ្ឋ ប៉ុន្តែមន្ត្រីស្រាវជ្រាវអាចទទួលបាននូវកម្រៃកម្មសិទ្ធិបញ្ញាពីស្នាដៃរបស់ខ្លួន ។

**មាត្រា ១៥ .-**

ការស្រាវជ្រាវត្រូវបានទទួលការគាំពារពីរដ្ឋក្នុងការការពារកម្មសិទ្ធិបញ្ញា ការបោះពុម្ពផ្សាយ ការចូលទៅកាន់ វីកន្លែងដែលជាកម្មវត្ថុនៃការស្រាវជ្រាវ ការការពារផ្នែកសន្តិសុខ និងសុវត្ថិភាពរបស់មន្ត្រីស្រាវជ្រាវ និងការផ្តល់ រេធានសម្រាប់ការស្រាវជ្រាវ ។

**មាត្រា ១៦ .-**

មន្ត្រីស្រាវជ្រាវត្រូវបានផ្តល់អាទិភាព ក្នុងការបណ្តុះបណ្តាលនៅក្នុង និងក្រៅប្រទេស ផ្អែកលើលក្ខណៈសម្បត្តិ រាងការស្រាវជ្រាវរបស់ខ្លួន និងលក្ខខណ្ឌចាំបាច់ដែលបានបំពេញ ។

**ជំពូកទី ៥  
អន្តរាប្បញ្ញត្តិ**

**មាត្រា ១៧ .-**

ចាប់ពីពេលអនុក្រឹត្យនេះចូលជាធរមាន ក្នុងរយៈពេលយ៉ាងយូរ ២ខែ មន្ត្រីរាជការកំពុងបម្រើការនៅរាជ បណ្ឌិតសភាកម្ពុជា ដែលមានសញ្ញាបត្របណ្ឌិត និងបរិញ្ញាបត្រជាន់ខ្ពស់ អាចដាក់ពាក្យសុំចូលជាមន្ត្រីស្រាវជ្រាវ បណ្តុះអាសន្ន ។

មន្ត្រីដែលចូលជាមន្ត្រីស្រាវជ្រាវបណ្តុះអាសន្ន ហើយទទួលស្គាល់ដោយប្រកាសរបស់រដ្ឋមន្ត្រីទទួលបន្ទុកទីស្តី រគណៈរដ្ឋមន្ត្រី មានសិទ្ធិទទួលប្រាក់បំណាច់ស្រាវជ្រាវ កម្រិត៥ ។ ក្នុងរយៈពេល ១២ខែ យ៉ាងយូរក្រុមសមាជិក ព្យួសិទ្ធិនៃរាជបណ្ឌិតសភាកម្ពុជា ត្រូវធ្វើការវាយតម្លៃមន្ត្រីដែលមានលក្ខណៈសម្បត្តិ ដូចមានកំណត់ក្នុងមាត្រា៤ ម្សិច្ចលជាមន្ត្រីស្រាវជ្រាវ ។

**ជំពូកទី ៦  
អវសានប្បញ្ញត្តិ**

**មាត្រា ១៨ .-**

បទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះត្រូវចាត់ទុកជានិរាករណ៍ ។

**មាត្រា ១៩. .~**

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ រដ្ឋមន្ត្រី រដ្ឋលេខាធិការក្រសួង ស្ថាប័នដែលពាក់ព័ន្ធ និងប្រធានរាជបណ្ឌិតសភាកម្ពុជា ត្រូវទទួលបន្ទុកអនុវត្តអនុក្រឹត្យនេះ តាមភារកិច្ចរៀងៗខ្លួន ឱ្យមានប្រសិទ្ធភាពខ្ពស់ចាប់ពីថ្ងៃចុះហត្ថលេខាតទៅ ។

រាជធានីភ្នំពេញ ថ្ងៃទី ១៩ ខែ វិច្ឆិកា ឆ្នាំ២០០៧



**សម្តេចអគ្គមហាសេនាបតីតេជោ ហ៊ុន សែន**

បានយកសេចក្តីជម្រាបជូន

សម្តេចនាយករដ្ឋមន្ត្រី សូមចុះហត្ថលេខា

**ឧបនាយករដ្ឋមន្ត្រី រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី**

កន្លែងទទួល :

- ក្រសួងព្រះបរមរាជវាំង
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការរាជរដ្ឋាភិបាល
- ខុទ្ទកាល័យសម្តេចនាយករដ្ឋមន្ត្រី
- ខុទ្ទកាល័យឯកឧត្តមឧបនាយករដ្ឋមន្ត្រី
- ដូចមាត្រា ១៩
- រាជកិច្ច ✓
- ឯកសារ កាលប្បវត្តិ

**សុខ អាន**